

## కలవరమాయె మదిలో

‘కలవరమాయె మదిలో... నా మదిలో..’ అంటూ పాడింది సెల్ ఫోను. రిసీవ్ బటన్ నొక్కి ఎవరు చేసారా అని నంబరు కోసం చూసాడు విహారి. ప్రైవేటు నంబరు అని వుంది.

“హలో” అంటూ విహారి పలికాడు.

“హలో... విహారిగారేనా ?” మధురమైన స్త్రీ కంఠస్వరం అడిగింది. పలుకే ఇంత తీయగా వుంటే మనిషి మరెంత అందంగా వుంటుందో ! ఇంతకీ ఎవరో ఈమె? అనుకుంటూ “ స్పీకింగ్” అన్నాడు విహారి.

“హలో, స్వరమే ఇంత తీయగా వుంది మనిషి ఎంత అందంగా వుంటుందో... ఇంతకీ ఎవరో ఈమె ... రాత్రి పదిన్నర గంటలకు నాకు ఎందుకు ఫోన్ చేసినట్టు? అంటూ ఆలోచనలో పడ్డారా?”

“ఎమిటి ? మనిషిని చూడకుండానే మనసు చదవడం వచ్చా మీకు?” నవ్వుతూ అడిగాడు విహారి, భార్య నీహారిక ఇంకా సేపటి దాకా వంటింట్లో నుండి రాకపోతే బాగుండు ననుకుంటూ.

“మీ మనసు నాకు కాకపోతే ఇంకెవరికి తెలుస్తుంది? ఇంతకీ ఇంత రాత్రప్పుడు మాట్లాడవలసిన ఆ ముఖ్య విషయమేమిటని అడగరేం?” గొంతులో అల్లరిని పలికిస్తూ, టీజ్ చేస్తున్నట్టుగా అడిగింది అవతలి నుండి మాట్లాడుతున్న స్త్రీ.

“మీరెవరో గొంతునుబట్టి గుర్తుపట్టలేకపోతున్నాను. పేరు చెప్పలేదు మరి. నాకు చాలా దగ్గరి మనిషిలా కన్పిస్తున్నారు. ఇలా కనబడకుండా సస్పెన్స్ లో పెట్టకపోతే ఎదురుగా వచ్చి మాట్లాడవచ్చుగా” విహారి కుతూహలం ధ్వనిస్తున్న గొంతుతో అడిగాడు.

“ఎదురుగా వస్తే నాతో మాట్లాడేంత తీరిక మీకు వుంటుందా? అందుకే మరి ఈ వేళప్పుడు ఫోనులో పట్టుకున్నాను మిమ్మల్ని” అంటూ కిలకిలా నవ్వింది.

“పట్టుకున్నాను మిమ్మల్ని” అన్న మాటలు కావాలని శ్లేషతో పలికినట్టపించింది విహారికి. ఆ నవ్వులు వింటుంటే చాలా హాయిగా వుంది.

“పోనీలెండి ! సంగతేమిటో చెప్పండి” అన్నాడు స్నేహంగా.

“నేను నెలతప్పాను...” కాస్త కంగారుగా, సిగ్గుగా ధ్వనించింది ఆమె స్వరం.

విహారి తెల్లబోయాడు “వ్యాట్? నాకెందుకు చెప్తున్నారు?” సీరియస్గా అడిగాడు, ‘ఇదేదో తనను టీజ్ చేయడానికి ఎవరో యువతి పన్నాగంలా వుంది. ఇంటర్నెట్లు, సెల్ఫోన్లు వచ్చాక ఈ రకమైన టీజింగ్, బెదిరింపులు ఎక్కువవుతున్నాయని వింటున్నాంగా’ అనుకుంటూ.

“అదేమిటి? కడుపు చేసిన మీకు కాక ఇంకెవరికి చెప్తాను?” ఆశ్చర్యంగా అని నవ్వేసింది ఆ స్త్రీ.

లైన్కట్ అయిపోయింది.

నీహారిక లోపలి నుండి బెడ్ రూములోకి వస్తుండటం చూసి సెల్ఫోను పక్కన బల్లమీద పెట్టేసి కళ్ళు మూసుకుని పడుకున్నాడు విహారి.

లోపలికి వచ్చిన నీహారిక అతను నిద్రపోతుండటం చూసి నిట్టూర్చింది. మూడు రోజుల నుండి ప్రయత్నిస్తోంది అతనితో తీరికగా మాట్లాడాలని, కానీ కుదరడం లేదు. ఇవాళా నిద్రపోయాడు.

మూడు రోజుల క్రితం... అంటే సోమవారం నాడు!

“ఎవండీ ! ఇవాళ కాస్త తొందరగా వస్తారా? మనం...” ఒక చేత్తో టిఫిన్ ప్లేటు పట్టుకుని, మరో చేతితో చీరకొంగుతో ముఖం తుడుచుకుంటూ హాల్లోకి వచ్చిన నీహారిక, టిఫిన్ ప్లేటు భర్తకందిస్తూ ఏదో చెప్పాలని అంతలో ఆగిపోయింది.

చేతిలోని సెల్ఫోనును చెవికతికించుకుని ఏదో చాలా ముఖ్య విషయంలా మాట్లాడుతున్నాడు విహారి. “ఆ ... సాయంత్రం తప్పక కలుద్దాం. అతను నాకు బాగా తెలుసు. కాదనకుండా మీ పని చేసి పెడతాడు” అంటున్న విహారి చేయి పైకెత్తి నీహారికకు ఆగమన్నట్టు సైగ చేసి, టిఫిన్ తన ఎదుట నున్న టీపాయి మీద పెట్టమన్నట్టు చూపించి, తన సంభాషణ కొనసాగించాడు.

చిన్నగా నిట్టూర్చి, పలహారం అతని ఎదుట వుంచి లోపలికి నడిచింది నీహారిక.

హడావుడిగా వంట ముగించి, తొమ్మిదిన్నరకల్లా కారియర్లో సర్ది తీసుకొచ్చిన నీహారిక “ఇవాళ సాయంత్రం మనం బయటకు వెళ్ళాలి...” అంటూ ఆగిపోయింది.

ఒక చేత్తో తల దువ్వుకుంటూ మరొక చేత్తో సెల్ఫోను చెవికి ఆనించుకుని ఎవరితోనో మాట్లాడుతున్నాడు విహారి.

“అరె మొన్న అనుకున్నాంగా... వైజాగ్ నుండి పార్టీని పిలపిద్దామని. కాస్త ఖర్చు ఎక్కువే అవుతుంది కానీ వాళ్ళకు చాలా పేరుంది. మన ప్రోగ్రాం తప్పక గ్రాండ్ సక్సెస్ అవుతుంది... ఓ.కే.” అంటూనే భార్య అందించిన కారియర్ అందుకుని బయటకు నడిచి స్కూటర్ స్టార్ట్ చేసాడు.

సెల్ఫోను మెడలో వ్రేలాడేటట్టుగా వేసుకుని, కళ్ళతోనే నీహారికకు వీడ్కోలు చెప్పి ముందుకు దూసుకుపోయాడు.

రాత్రి ఏడింటికి ఇంటికి ఫోను చేసి “నీహా! నేను రావడం ఆలస్యమవుతుంది. భోజనం కూడా బయటే చేస్తున్నాను. నాకోసం కాచుకుని కూర్చోక నువ్వు తినెయ్యి” అన్నాడు విహారి.

“అది కాదండీ... ఇవాళ వస్తానని...” అంటూ నీ హారిక ఏదో చెప్పబోతుండగానే, “అదిగో ఎవరో ఫోను చేస్తున్నారు వుంటాను ఇంటికి వచ్చాక మాట్లాడుకుందాం” అంటూ ఫోను పెట్టేశాడు

అన్నట్టుగానే రాత్రి పదిగంటలకు వచ్చాడతను. లోపలికి రాగానే “పిల్లలు గానీ ఫోను చేశారా?” అని అడిగి, జవాబు కోసం చూడకుండానే ఏదో నంబరు నొక్కి సెల్ఫోనులో మాట్లాడడం మొదలు పెట్టాడు.

సెల్ఫోను తీసి విసిరేయాలన్నంత కోపం వచ్చింది నీహారికకు. ఏమీ మాట్లాడ కుండా వంటింట్లోకి వెళ్లి ఫ్రిజ్లో పెట్టాల్సినవి పెట్టేసి, పాలు తోడు పెట్టి, గాస్ స్టా కడిగి, వంటిల్లు శుభ్రం చేసుకుని పడక గదిలోకి వచ్చింది.

ఆసరికి విహారి నిద్రలోకి జారుకున్నాడు. సన్నగా గురక కూడా వినబడుతూంది.

పేపరు, పెన్ను తీసుకుని - “సాత్విక్కి ఎల్లుండి నుండి పరీక్షలట... ఫోను చేసి శుభాకాంక్షలు తెలుపండి. అలాగే చిన్నవాడు సాగర్కి కూడా ఫోను చేయండి” అని రాసి ఆ కాగితం బల్లమీది సెల్ఫోను క్రింద పెట్టి, అతనికి నిద్రాభంగం కలగకుండా పక్కకు జరిగి తనూ పడుకుంది నీహారిక.

మంగళవారం ఉదయాన్నే లేచిన నీహారిక తలస్నానం చేసి వచ్చి కాఫీ కలిసి ప్లాస్కోలో పోసి పెట్టి, ఉప్పా తయారుచేస్తుంటే, ముఖం కడుక్కుని టవలుతో తుడుచుకుంటూ వంటింట్లోకి వచ్చాడు విహారి.

“సమ్ముఖంలో శ్రీముఖాలెందుకు? నాకు నేరుగా చెప్పవచ్చును కదా ! నిన్న ఇంటికి రాగానే అడిగాను కూడా...” అన్నాడు ప్లాస్కోలోని కాఫీ మగ్ లోకి వంచుకుంటూ.

నేను జవాబు చెప్పేంతలో మీరు సెల్ఫోనులో మాట్లాడడం మొదలు పెట్టారు. రాత్రి పడుకునే ముందు చెబుదామంటే నిద్రపోయారు’ అని చెప్పాలని అతని వైపు తిరిగింది నీహారిక.

కానీ ఆసరికే విహారి కాఫీ మగ్ పట్టుకొని, కొడుకుతో సెల్ఫోనులో మాట్లాడుతూ ముందు గదిలోకి వెళ్లిపోయాడు.

విహారి-నీహారిక దంపతులకు ఇద్దరు మగపిల్లలు. పెద్దవాడు సాత్విక్కి పదహారేళ్లు. ఇంటరు ఫస్టియర్ చదువుతున్నాడు. ఐ.ఐ.టి.కి, ఎమ్.సెట్కి కూడా కోచింగ్ ఇస్తారని ఒక పేరొందిన ప్రైవేటు కాలేజీలో చేర్పించడం వల్ల హైదరాబాద్లో ఆ కాలేజి వాళ్ల హాస్టల్లోనే వున్నాడు. రెండోవాడు సాగర్కి పదేళ్లు. ఆరో క్లాసు చదువుతున్నాడు. స్కూలుకు నాలుగు రోజులు సెలవు వస్తే అనంతపురం తాతగారింటికి వెళ్లాడు.

నీహారికకు ఎమ్మె డిగ్రీ వున్నా ఉద్యోగం చేయడం లేదు. ఏవో సాంఘిక కార్యకలాపాలలో పాలు పంచుకుంటూ, ఇల్లు చక్కబెట్టుకోవడం చక్కని పూలతోట

పెంచడం ముఖ్యమైన కాలక్షేపంగా గడుపుతుంది.

భర్తతో విషయం ఎలా చెప్పాలో, అతను ఎలా రియాక్ట్ అవుతాడో అని టెన్షన్ పడుతూంది నీహారికి. అతనితో తీరికగా మాట్లాడడానికి సమయం దొరకడం లేదు.

కొడుకులిద్దరితో మాట్లాడడం కాగానే గబగబా తయారై టిఫిన్ తినేసి “నాకోసం హడావుడి పడి వంట చేయకు. ఇవాళ తొందరగా వెళ్లాలి” అంటూ బయల్దేరాడు. స్కూటర్ స్టార్ట్ చేసాక కూడా ఎవరితోనో సెల్ ఫోనులో మాట్లాడుతూనే వున్నాడు.

‘బండి నడుపుతూ ఆ మాటలేమిటో.... అసలే అతను వెళ్లేదారి రద్దీగా వుంటుంది. పోలీసు చూసాడంటే పైను అడుగుతాడు’ అనుకుంటున్న నీహారికకు ఈ రోజు కూడ అసలు విషయం అతనికి చెప్పలేనేమో అనిపించి నిస్పృహగా అనిపించింది.

‘అసలు ఈ సెల్ ఫోను వచ్చినప్పటి నుండీ తమ మధ్య మాటలే కరువైపోయాయి. ఎప్పుడు చూసినా ఎవరో ఒకరితో సెల్ లో మాట్లాడుతూనే వుంటాడు’ అనుకుంటూ లోపలికి నడిచింది నీహారిక.

సాయంత్రం వచ్చేటప్పుడు అతిథులను వెంట బెట్టుకుని వచ్చాడు విహారి. వైజాగ్ నుండి స్నేహితులు వచ్చారట. అప్పటికప్పుడు వాళ్లకి వంట చేసి వడ్డించి వాళ్లు వెళ్లేసరికి బాగా అలసిపోయింది నీహారిక. భార్యకంటే ముందే పడుకున్నాడు విహారి.

బుధవారం రోజున ఎలాగైనా అతనితో మాట్లాడాలని అతను స్నానం చేస్తుండగా నీళ్ళగది తలుపు కొట్టింది.

అతను తలుపు కొద్దిగా తెరిచి ఏమిటన్నట్టు చూసాడు. “వీపు రుద్దమంటారా?” అనడిగింది నీహారిక.

ఆమె మాటలు అతనికి వినబడలేదు. అప్పుడు గమనించింది అతను స్నానం ముగించి సెల్ ఫోనులో మాట్లాడుతున్నాడు. విసుగ్గా ఆమె వైపు చూసి, సెల్ ఫోనులో వ్యక్తికి ‘ఒక్కక్షణం’ అని చెప్పి “ఏమిటి?” అన్నాడు.

నీహారికకు మనసు చివుక్కుమంది ఏమీ లేదు అన్నట్టు తల అడ్డంగా తిప్పి విసురుగా వచ్చేసింది.

‘లాభం లేదు. ఈ సెల్ విసిరి అవతల పారేయాల్సిందే.. లేదంటే..’ అనుకుంటూ మామూలుగా వంటపనిలో మునిగిపోయింది.

విహారి కూడా హడావుడిగా ఆఫీసుకు తయారై ఎవరితోనో సెల్ లో మాట్లాడుతూనే భార్యకు బై చెప్పి వెళ్ళిపోయాడే తప్ప బాత్ రూం తలుపు కొట్టి మరీ మాట్లాడలనుకున్న విషయమేమిటీ అని ఆమెను అడగలేదు. అడగాలని అతనికి తోచలేదు.

ఇదిగో రాత్రి ఆమె పని ముగించుకుని వచ్చేసరికి నిద్రలో వున్నాడు. లేక నిద్ర సటిస్తున్నాడా అని తొంగి చూసి పడుకుంది నీహారిక.

గురువారం రోజున పగలంతా పరధ్యానంగా వున్నాడు విహారి.

సాయంకాలం ఏడు గంటలకే వచ్చేసాడు గానీ ఏదో టెన్షన్ లో వున్నట్టు

అటూ ఇటూ తిరుగుతూ మధ్యలో గడియారం వైపు చూస్తూ వున్నాడు.

అతన్ని పలకరించడానికి జంకింది నీహారిక. భోజనమయ్యేసరికి పది గంటలయింది.

వెంటనే సెల్ ఫోనును పట్టుకుని బాలకనీలోకి వెళ్ళి కూర్చున్నాడు. నీహారిక వంటిల్లు శుభ్రం చేస్తోంది.

పదిన్నరకు 'కలవరమాయే మదిలో!' అంటూ సెల్ ఫోను మోగింది.

“హలో” అన్నాడు గొంతులో ఆదుర్దా కనబడనీయకుండా.

“నా ఫోను కోసమే ఎదురుచూస్తున్నట్టు టక్కున తీసారు. థ్యాంక్స్” అంది తీయని స్వరం.

“చూడండి... నేను టీస్ట్ లో వున్న కుర్రాడిని కాను ఇలాటి ఆటలు ఆడడానికి. మీరు ఎందుకిలా చేస్తున్నారో నాకేం తెలియడం లేదు...” చిరాగ్గా అన్నాడు.

“ఏమీ తెలియకుండానే నన్ను తల్లిని చేసారన్న మాట. ఏం చతురులండీ...” ఆవిడ కిసుక్కున నవ్వుతోంది.

“స్టాపిట్ ఐ.. సే .. ఇక ఈ పరాచికాలు మానితే మంచిది” విహారి పళ్ళు బిగువున గొంతు పెంచకుండానే సాధ్యమైనంత కటువుగా అన్నాడు.

“అంత కోపమెందుకండీ? శుభవార్త చెప్పే సంతోషపడక... సరే గానీ మీకు ఇద్దరూ అబ్బాయిలే కదా ఇప్పుడు మనకు గనుక కూతురు పుడితే బావుంటుంది కదండీ! ఒక వేళ కూతురే అయితే నాలాగా వుండాలా? మీ పోలికలో వుంటే ఇష్టమా?” ఆమె కంఠంలో అల్లరి, చిలిపిదనం, కవ్వింత పోటీ పడుతున్నాయి.

విహారి చేతులు సెల్ ఫోను మీద బిగుసుకున్నాయి.

“ఏమిటండీ మాట్లాడరు? ఊహల్లోకి వెళ్ళిపోయారా కొంపదీసి? మీకు సంతోషంగా వుందా లేదా చెప్పరేం?” ఆమె వదలకుండా కవ్విస్తోంది.

విహారి కనుబొమలు ముడివడ్డాయి.

“ఆడపిల్ల పుడితే ఇంచక్కా రంగు రంగుల గొన్ను, గాజులు, రిబ్బన్ను కొనొచ్చు. తలచుకుంటే ఆనందంగా లేదూ? అన్నట్టు పాప పుడితే పేరేం పెడతారు? వినీల అని పెడితే ఎలా వుంటుంది?” నవ్వుతోంది ఆమె.

విహారి కళ్లు సంభ్రమాశ్చర్యాలతో పెద్దవయ్యాయి. ఒక్క ఉదుటున కుర్చీలో నుంచి లేచి బాలకనీలో నుంచి వంటింటి వైపు పరిగెత్తాడు.

వంటింట్లో గ్యాస్ స్టో వైపు తిరిగి నిలబడి వున్న నీహారిక చేతిలోని సెల్ ఫోనులో కిలకిలా నవ్వుతోంది. సినిమాల ప్రభావంతో దానిమీద పల్చని రుమాలు పెట్టింది.

“ఓ మైగాడ్... ఎందుకింత ప్రాక్టికల్ జోకు వేసావ్” అంటూ భార్య భుజాలు పట్టి తనవైపు తిప్పుకున్నాడు విహారి.

“నేనేం జోక్ చేయలేదు” అతని కళ్లలోకి చూసి చెప్పి సిగ్గుగా కళ్లు దించుకుంది నీహారిక.

“అయితే నిజంగా నిజమా? ప్రామిస్?” ఆమె ముఖాన్ని తన రెండు

అరచేతుల మధ్య పట్టుకుని అడిగాడు.

“అబ్బి వుండండీ... ఘోనులో మాట్లాడుతున్నాను” అంటూ విడిపించుకుంది.

“ఎప్పుడు తెలిసింది? ఎన్నాళ్లు వెయిట్ చేసాం మూడోసారి పాప పుడితే బాగుండుననీ... పేరు కూడా సెలెక్ట్ చేసాం కదూ మనిద్దరి పేర్లు కలిసేలా...

ఇన్నాళ్లకు... నిజమా? చూడనీ...” భార్య పొట్టమీద తల ఆన్చాడు.

“ఇన్నాళ్లు ఎందుకు చెప్పలేదు?” గారంగా సెల్ ఫోన్లోనే అడిగాడు.

“మీతో మాట్లాడాలంటే వీలు దొరికితే కదా! ఎప్పుడూ ఆ సెల్ లో మాట్లాడు తుంటారు. అందుకని నేను కూడా ఘోనులోనే మాట్లాడుదామనీ..” సెల్ లో కిలకిలా నవ్వుతోంది నీహారిక.

• ఆంధ్రభూమి సచిత్ర వార పత్రిక - 19-5-2005 •